

1. அண்மையில், இந்தியக்கடற்படையின் 2ஆவது மிகத்தாழ் அதிர்வெண்கொண்ட ரேடார் நிலையம் திறக்கப்பட்ட மாநிலம் எது?

அ. மகாராஷ்டிரா

ஆ. தெலுங்கானா

இ. குஜராத்

ஈ. கேரளா



- ★ தெலுங்கானா மாநிலம் தாமகூடம் வனப்பகுதியில் இந்தியக்கடற்படையின் இரண்டாவது மிகத்தாழ் அதிர்வெண்கொண்ட ரேடார் நிலையத்தை பாதுகாப்பு அமைச்சர் ராஜ்நாத் சிங் திறந்து வைத்தார். இது இந்தியக்கடற்படையின் இரண்டாவது மிகத்தாழ் அதிர்வெண்கொண்ட தொடர்பு பரிமாற்ற நிலையமாகும். முதலாவது மிகத்தாழ் அதிர்வெண்கொண்ட ரேடார் நிலையமான INS கட்டபொம்மன், தமிழ்நாட்டின் திருநெல்வேலியில் அமைந்துள்ளது.

2. அண்மையில், 75ஆவது பன்னாட்டு விண்வெளி மாநாடு நடைபெற்ற இடம் எது?

அ. லண்டன், இங்கிலாந்து

ஆ. மிலன், இத்தாலி

இ. பாரிஸ், பிரான்ஸ்

ஈ. புது தில்லி, இந்தியா



- ★ 75ஆவது பன்னாட்டு விண்வெளி மாநாடு (IAC) இத்தாலியின் மிலன் நகரில் தொடங்கியது. 10,000-க்கும் மேற்பட்ட விண்வெளி நிபுணர்கள், அறிஞர்கள், தொழில்முனைவோர் மற்றும் வல்லுநர்கள் அதில் கலந்துகொண்டனர். சுற்றுச்சூழல் பாதுகாப்புடன் விண்வெளி ஆய்வுகளை சமநிலைப்படுத்துவதில் கவனம் செலுத்தும் விதமாக, "Responsible Space for Sustainability" என்பது இம்மாநாட்டின் கருப்பொருளாக அமைந்தது.
- ★ திங்கள் மற்றும் செவ்வாய் கோள் ஆய்வு, தட்பவெப்பநிலை மாற்றம், தனியார் நிறுவனங்களின் பாத்திரங்கள் மற்றும் விண்வெளியில் செயற்கை நுண்ணறிவு பயன்பாடுகள் போன்ற தலைப்புகளில் 200-க்கும் மேற்பட்ட தொழில்நுட்ப அமர்வுகள் நடத்தப்பட்டன.

3. தமன்கங்கா-வைதரணா-கோதாவரி ஆறுகளை இணைக்கும் திட்டத்திற்கு அண்மையில் ஒப்புதலளித்த மாநில அரசு எது?

அ. மகாராஷ்டிரா

ஆ. கர்நாடகா

இ. இராஜஸ்தான்

ஈ. ஒடிசா



- ★ தமன்கங்கா-வைதரணா-கோதாவரி & தமன்கங்கா-ஏகதாரே-கோதாவரி ஆறுகளை இணைக்கும் திட்டங்களுக்கு மகாராஷ்டிர மாநில அமைச்சரவை ஒப்புதல் அளித்துள்ளது. இத்திட்டங்கள் வடக்கு மகாராஷ்டிரா மற்றும் மராத்த்வாடா பகுதிகளில் நீர் பற்றாக்குறைக்கு தீர்வு காண்பதை நோக்கமாகக் கொண்டுள்ளன. திட்டங்களின் மொத்த மதிப்பீடு ₹15,710 கோடி ஆகும். தமன்கங்கா-வைதரணா-கோதாவரி திட்டத்திற்கு ₹13,497 கோடி ஒதுக்கீடு செய்யப்பட்டது. இத்திட்டம் 160.97 MLD நீரைத்தருவதோடு 33,110 ஹெக்டேர் பரப்பிற்கு பாசன வசதியும் அளிக்கும். தமன்கங்கா-ஏகதாரே-கோதாவரி திட்டத்திற்கு ₹2,213 கோடி ஒதுக்கீடு செய்யப்பட்டது. இத்திட்டம் 100 MLD நீரைத்தருவதோடு 12,998 ஹெக்டேர் பரப்பிற்கு பாசன வசதியும் அளிக்கும். இந்தத் திட்டங்கள் குறிப்பாக நாசிக் மாவட்டத்தில் உள்ள சின்னார் வட்டத்தில் பாசனம் மற்றும் நீரிருப்பைக் கணிசமாக மேம்படுத்துவதை நோக்கமாகக் கொண்டுள்ளன.

4. 2024 – சரஸ் ஆஜீவிகா மேளா நடத்தப்படுகிற நகரம் எது?

அ. புது தில்லி

ஆ. குருகிராம்

இ. இந்தூர்

ஈ. ஜெய்ப்பூர்



- ★ 2024 அக்.13-29 வரை குருகிராமில் ஊரக வளர்ச்சி அமைச்சகம் மற்றும் NIRDPRமூலம் SARAS ஆஜீவிகா மேளா ஏற்பாடு செய்யப்பட்டுள்ளது. 30 மாநிலங்களிலிருந்து 900-க்கும் மேற்பட்ட கிராமப்புற பெண் கைவினைஞர்கள் இதில் பங்கேற்கின்றனர். இந்தக்கண்காட்சியில் டஸ்ஸார் சேலைகள், பாக் ஆடைகள், பட்டோலா சேலைகள், கதா சேலைகள் மற்றும் இராஜஸ்தானி ஆடைகள் உட்பட பல்வேறு தயாரிப்புகள் காட்சிப்படுத்தப்படுகின்றன. காட்சிப்படுத்தப்படும் தயாரிப்புகளில் கர்நாடகம் மற்றும் ஆந்திர பிரதேசத்தின் மர கைவினைப்பொருட்கள், ஜம்மு & காஷ்மீரின் உலர் பழங்கள் மற்றும் கைத்தறி பொருட்கள், மற்றும் ஜார்கண்டின் பாலாஷ் மற்றும் இயற்கை உணவு ஆகியவை இந்தியா முழுவதும் உள்ள கிராமப்புற கலாசாரத்தை பிரதிபலிக்கின்றன.

5. அண்மையில், US-இந்தியா வியூகக் கூட்டாண்மை மன்றம் (USISPF) அதன் வருடாந்திர, 'இந்திய தலைமைத்துவ உச்சிமாநாடு-2024'ஐ கீழ்க்காணும் எந்த நகரத்தில் நடத்தியது?

அ. கொல்கத்தா

ஆ. புது தில்லி

இ. சென்னை

ஈ. ஹைதராபாத்



- ★ US-இந்தியா வியூகக்கூட்டாண்மை மன்றம் (USISPF) புது தில்லியில் 'இந்திய தலைமைத்துவ உச்சிமாநாடு, 2024' நடத்தியது. இது இருதரப்பு வர்த்தகம், விநியோகச்சங்கிலிகள், குறைகடத்தி முதலீடு, AI மற்றும் அடுத்த தலைமுறை தொழில்நுட்பங்களை அதிகரிப்பதில் கவனஞ்செலுத்தியது. குவாட் உச்சிமாநாடு மற்றும் UNGA ஆகியவற்றிற்காக பிரதமர் நரேந்திர மோதியின் சமீபத்திய அமெரிக்க பயணத்தைத் தொடர்ந்து இந்த உச்சி மாநாடு நடைபெற்றது. இது பாதுகாப்பு உறவுகளை வலுப்படுத்தவும், தூய ஆற்றலை மேம்படுத்தவும், கட்டற்ற இந்தோ-பசிபிக் பகுதியை உறுதி செய்வதையும் நோக்கமாகக் கொண்டது. இந்தியாவின் உற்பத்திப்பொருளாதாரத்தை வலுப்படுத்தவும், உலகளாவிய விநியோகச்சங்கிலிகளை சீரமைக்கவும் அமெரிக்காவுக்கும் இந்தியாவுக்கும் இடையிலான ஒத்துழைப்பை இந்த உச்சிமாநாடு வலியுறுத்தியது.

6. அண்மையில், SCO உச்சிமாநாட்டை நடத்திய நகரம் எது?

அ. இஸ்லாமாபாத்

ஆ. புது தில்லி

இ. பெய்ஜிங்

ஈ. மாஸ்கோ



- ★ 2024 அக்.16 அன்று SCO அரசாங்கத்தலைவர்கள் கவுன்சிலின் 23ஆவது கூட்டத்தை இஸ்லாமாபாத் நடத்தியது. வர்த்தகம் & பொருளாதார ஒத்துழைப்பில் கவனஞ்செலுத்தும் இந்தக்கூட்டத்திற்கு பாகிஸ்தான் தலைமைதாங்கியது. இந்தியக்குழுவிற்கு இந்திய வெளியுறவுத்துறை அமைச்சர் S. ஜெய்சங்கர் தலைமைதாங்கினார். இது இந்தியா, சீனா, ரஷ்யா மற்றும் மத்திய ஆசியநாடுகளின் தலைவர்கள் பங்கேற்ற ஒரு முக்கியமான அரசியல் ரீதியான நிகழ்வைக் குறிக்கிறது. இந்த உச்சிமாநாடு, குறிப்பாக இந்தியாவிற்கும் பாகிஸ்தானுக்கும் இடையே நிலவும் பதட்டங்களை நிவர்த்தி செய்வதை நோக்கமாகக் கொண்டுள்ளது; அதே நேரத்தில் பலதரப்பு உரையாடலை ஊக்குவிக்கிறது.

★ கடந்த 2001ஆம் ஆண்டு நிறுவப்பட்ட SCO, யூரேசியா முழுவதும் நிலவும் பாதுகாப்பு மற்றும் பொருளாதாரப் பிரச்சினைகளுக்குத் தீர்வுகாண்பதற்கான ஒரு முக்கிய தளமாக உருவெடுத்துள்ளது.

**7. அண்மையில், சந்திரயான்-3 திட்டத்திற்காக IAF உலக விண்வெளி விருதைப் பெற்ற இந்தியர் யார்?**

அ. மனோஜ் கோவில்

ஆ. S சோம்நாத்

இ. P K மிஸ்ரா

ஈ. பவன் குமார் கோயங்கா



★ ISRO தலைவர் Dr S சோமநாத், சந்திரயான்-3 வெற்றிக்காக பன்னாட்டு விண்வெளி கூட்டமைப்பு (IAFF) வழங்கும் உலக விண்வெளி விருது வழங்கி கௌரவிக்கப்பட்டார். விண்வெளி ஆய்வில் இந்தியாவின் சாதனைகளை அங்கீகரிக்கும் வகையில் இத்தாலியின் மிலன் நகரத்தில் இந்த விருது வழங்கப்பட்டது. சந்திரயான்-3 ஆனது 2023 ஆக.23 அன்று நிலவின் தென்துருவத்திற்கு அருகே தரையிறங்கியது. இதன்மூலம் நிலவின் தென்துருவத்திற்கு அருகில் தரையிறங்கிய முதல் நாடாக இந்தியா ஆனது; மேலும் நிலவில் தரையிறங்கும் திறன்கொண்ட உயரடுக்கு குழுவினும் இணைந்தது.

**8. வியாழனின் நிலவை ஆராய்வதற்காக யூரோபா கிளிப்பர் மிஷனை ஏவிய விண்வெளி அமைப்பு எது?**

அ. ISRO

ஆ. NASA

இ. CNSA

ஈ. ESA



★ NASA ஆனது வியாழனின் நிலவான யூரோபாவையும் அதன் உயிர்களை நிலைநிறுத்தும் திறனையும் ஆராயும் நோக்கோடு யூரோபா கிளிப்பர் விண்கலத்தை ஏவியது. இவ்விண்கலம் சுமார் பத்தாண்டு பயணத்தில் 3 பில்லியன் கிமீட்டர்கள் பயணிக்கும். யூரோபாவில் பனிக்கட்டி மேற்பரப்புக்குக் கீழே 120 கிலோமீட்டர் ஆழத்தில் கடலிருப்பதாக நம்பப்படுகிறது. 2013ஆம் ஆண்டில், ஹப்பிளால் யூரோபாவில் வெந்நீர் ஊற்றுக்கள் இருப்பது கண்டறியப்பட்டது. உயிர்கள் இருப்பதற்கான அறிகுறிகளுக்காக இந்த ஊற்றுக்களை ஆராய்வதை இந்த விண்கலம் நோக்கமாகக் கொண்டுள்ளது. யூரோபா கிளிப்பர் என்பது NASAஇன் மிகப்பெரிய விண்கலமாகும்; சூரியவொளித் தகடுகளால் இயக்கப்படுகிற இதன் மொத்த மதிப்பீடு \$5.2 பில்லியன் ஆகும்.


**9. ஓர் அரிய பிறவிக்கோளாறான நெமலின் மயோபதி என்பது முதன்மையாக உடலின் எப்பகுதியைப் பாதிக்கிறது?**

அ. சிறுநீரகங்கள்

ஆ. நுரையீரல்

இ. எலும்புத்தசைகள்

ஈ. இதயம்



★ இந்தியத்தலைமை நீதிபதி DY சந்திரசூட் தனது வளர்ப்பு மகள்களை பாதிக்கும் ஒரு மரபணு நோயான நெமலின் மயோபதி பற்றி விவாதித்தார். நெமலின் மயோபதி, அல்லது ராட் மயோபதி, எலும்புத்தசைகளை பலவீனப்படுத்தும் ஓர் அரிய பிறவிக்கோளாறு ஆகும். இது பாதிக்கப்பட்ட நபர்களின் தசைச்செல்களில் காணப்படும் நூல்போன்ற அமைப்புகளைக் குறிப்பிடுவதனால் இந்நிலைக்கு, "நெமலின்" என்று பெயரிடப்பட்டது. ஓர் அரிய கோளாறான இது, தோராயமாக 50,000 பேர்களில் ஒருவருக்கு ஏற்படுகிறது. முகம், கழுத்து மற்றும் உடற்பகுதியில் தசை பலவீனம், உணவு மற்றும் சுவாசிப்பதில் சிரமம் ஆகியவை இதன் அறிகுறிகளாகும்.

- ★ நோயறிதல் முறை பெரும்பாலும் தசை பயாப்ளிக்ஸ்போன்ற வலிமிகுந்த செயல்முறைகளை உள்ளடக்கியதாகும். எந்தச் சிகிச்சையும் இல்லை என்றாலும், இயன்முறை சிகிச்சை மற்றும் சுவாச ஆதரவுபோன்ற சிகிச்சைகள் இதன் அறிகுறிகளை நிர்வகிக்க உதவும்.

## 10. அண்மையில் அமெரிக்காவிடமிருந்து இந்தியா கொள்முதல்செய்த MQ-9B பிரிடேட்டர் டிரோன்களின் முதன்மை நோக்கம் என்ன?

- அ. கண்காணிப்பு மற்றும் உளவு
- ஆ. வேளாண் கண்காணிப்பு
- இ. வானிலை முன்னறிவிப்பு
- ஈ. மேற்கூறியவை எதுவுமில்லை



- ★ கண்காணிப்பு மற்றும் உளவுத்துறைக்காக அமெரிக்காவிடமிருந்து 31 MQ-9B பிரிடேட்டர் டிரோன்களை இந்தியா வாங்கியுள்ளது. ஜெனரல் அட்டாமிக்ஸ் நிறுவனத்தால் தயாரிக்கப்பட்ட இந்த டிரோன்களை நீர்மூழ்கிக்கப்பல் எதிர்ப்பு மற்றும் தரைநிலை எதிர்ப்புப் போருக்குப் பயன்படுத்தப்படலாம். 40,000 அடிக்கும் மேல் பறக்கும் திறன்கொண்ட அவை, 40 மநே வரை வான்வெளியில் தங்கி, நிகழ்நேர தகவல்களை வழங்குகின்றன. இந்தியக்கடற்படை மற்றும் வான்ப்படையின் திறன்களை மேம்படுத்தும் வகையில் இது செயல்படும்.

## 11. பன்னாட்டு வறுமை ஒழிப்பு நாள் அனுசரிக்கப்படுகிற தேதி எது?

- அ. அக்டோபர் 16
- ஆ. அக்டோபர் 17
- இ. அக்டோபர் 18
- ஈ. அக்டோபர் 19



- ★ பன்னாட்டு வறுமை ஒழிப்பு நாளானது ஒவ்வொரு ஆண்டும் அக்.17 அன்று அனுசரிக்கப்படுகிறது. வறுமையை அதன் அனைத்து வடிவங்களிலும் அகற்றுவதன் அவசியம்குறித்த விழிப்புணர்வை ஏற்படுத்துவதே இதன் நோக்கம். இந்த நாள் மிகவும் நியாயமான, உள்ளடக்கிய மற்றும் சமமான உலகத்தை உருவாக்குவதற்கான பெருமுயற்சிகளை ஊக்குவிக்கிறது. மிக வறுமையில் வாடும் மக்களுக்கு சிறப்பு கவனம் செலுத்தப்படுகிறது.

## 12. ஹெல்ஃபயர் ஏவுகணைகளை உருவாக்கும் நாடு எது?

- அ. அமெரிக்கா
- ஆ. ரஷ்யா
- இ. சீனா
- ஈ. ஆஸ்திரேலியா



- ★ 170 AGM-114R ஹெல்ஃபயர் ஏவுகணைகளை வாங்க அமெரிக்காவுடன் இந்தியா ஒப்பந்தம் செய்துள்ளது. AGM-114 ஹெல்ஃபயர் என்பது லேசர்-வழிகாட்டப்பட்ட, குறுகிய தூரமே செல்லும், வானிலிருந்து தரைநோக்கி ஏவப்படும் ஏவுகணை ஆகும்; இது அமெரிக்க இராணுவம் மற்றும் 30 நட்பு நாடுகளால் பயன்படுத்தப்படுகிறது. இது 1972இல் அமெரிக்காவால் சோவியத் பீரங்கிகளை எதிர்கொள்ள உருவாக்கப்பட்டது. கவச வாகனங்கள், ரேடார் அமைப்புகள், ஹெலிகாப்டர்கள் மற்றும் பலவற்றிற்கு எதிராக இது பயன்படுத்தப்படுகிறது. ஹெல்ஃபயர் ஏவுகணைகள் பிரிடேட்டர் மற்றும் ரீப்பர் டிரோன்கள்போன்ற ஆளில்லா விமானங்களில் பயன்படுத்தப்படுகின்றன.

13. அண்மையில், "Pathways out of the Polycrisis: Poverty, Prosperity, and Planet" என்ற தலைப்பிலான ஓர் அறிக்கையை வெளியிட்ட அமைப்பு எது?

அ. உலக வங்கி

ஆ. IMF

இ. UNDP

ஈ. UNEP



- ★ உலக வங்கியானது "Pathways out of the Polycrisis: Poverty, Prosperity, and Planet – 2024" என்ற தலைப்பிலான ஓர் அறிக்கையை வெளியிட்டது. பொருளாதார வளர்ச்சியில் உள்ள சவால்களை இவ்வறிக்கை எடுத்துக்காட்டுகிறது. "பாலிக்ரிசிஸ்" காரணமாக கடந்த 5 ஆண்டுகளில் உலகளாவிய வறுமைக் குறைப்பு கிட்டத்தட்ட நிறுத்தப்பட்டுள்ளது.
- ★ பாலிக்ரிசிஸ் என்பது மெதுவான வளர்ச்சி, பலவீனம், தட்பவெப்பநிலை இடர்கள் மற்றும் நிச்சயமற்ற தன்மைபோன்ற ஒன்றுடன் ஒன்று சேர்ந்த நெருக்கடிகளைக் குறிக்கிறது. 2030ஆம் ஆண்டில் தீவிர வறுமை 7.3%ஆக இருக்கும் என்று கணிக்கப்பட்டுள்ளது. COVID-19 தொற்றுநோய்க்குப் பிறகு வருமான வளர்ச்சி குறைந்து வருவதால், உலக அளவிலான செழிப்பு இடைவெளி விரிவடைந்துள்ளது. இந்தியாவில், 1990இல் 431 மில்லியனாக இருந்த, 'தீவிர வறுமை' நடப்பு 2024இல் 129 மில்லியனாகக் குறைந்துள்ளது.

14. 2024 – பேரிடர் அபாயக் குறைப்பு தொடர்பான ஆசிய-பசிபிக் அமைச்சர்கள் அளவிலான மாநாடு நடைபெற்ற இடம் எது?

அ. ஜகார்த்தா, இந்தோனேசியா

ஆ. பெய்ஜிங், சீனா

இ. மணிலா, பிலிப்பைன்ஸ்

ஈ. புது தில்லி, இந்தியா



- ★ மத்திய அமைச்சர் நித்யானந்த் ராய் தலைமையிலான இந்தியக்குழு மணிலாவில் நடந்த 2024 – பேரிடர் அபாயக் குறைப்பு (APMCDRR) தொடர்பான ஆசிய-பசிபிக் அமைச்சர்கள் அளவிலான மாநாட்டில் பங்கேற்றது. இம்மாநாட்டை பிலிப்பைன்ஸ் அதிபர் போங்பாங் மார்கோஸ் தொடக்கிவைத்தார். "Surge to 2030: Enhancing ambition in Asia Pacific to accelerate disaster risk reduction" என்பது இம்மாநாட்டிற்கானக் கருப்பொருளாகும். 2015–2030 பேரிடர் அபாயக் குறைப்புக்கான செண்டாய் கட்டமைப்பில் ஒத்துழைப்பைக் கண்காணிக்கவும் அதனை மேம்படுத்தவும் ஆசிய-பசிபிக் பிராந்தியத்திற்கான முதன்மை தளமாக APMCDRR உள்ளது.

15. அனைத்து ஊழியர்களுக்கும் இணையவழி கற்றலை எளிதாக்க iGOT ஆய்வகத்தை நிறுவிடும் அமைச்சகம் எது?

அ. தகவல் மற்றும் ஒலிபரப்பு அமைச்சகம்

ஆ. அறிவியல் மற்றும் தொழில்நுட்ப அமைச்சகம்

இ. நகர்ப்புற மேம்பாட்டு அமைச்சகம்

ஈ. பாதுகாப்பு அமைச்சகம்



सूचना एवं  
प्रसारण मंत्रालय  
MINISTRY OF  
INFORMATION AND  
BROADCASTING

- ★ தகவல் மற்றும் ஒலிபரப்பு அமைச்சகம் அதன் ஊழியர்களுக்கு இணையவழி கற்றலை மேம்படுத்துவதற்காக iGOT ஆய்வகத்தை நிறுவிடும். இந்த முன்முயற்சியானது அனைத்து ஊழியர்களையும் அக்.19ஆம் தேதிக்குள் iGOT இணைய நுழைவுக்குள் கொண்டு வருவதை நோக்கமாகக் கொண்டுள்ளது. இது பட்ஜெட் மேலாண்மை மற்றும் தலைமைத்துவம் உட்பட பதினாறு தேர்ந்தெடுக்கப்பட்ட படிப்புகளை வழங்குகிறது. பணிக்கடப்பாட்டை ஊக்குவிக்க, ஒவ்வொரு காலாண்டிலும் அதிக படிப்புகளை முடித்த ஊழியர்களை அமைச்சகம் அங்கீகரிக்கும்.

- ★ இந்த நடவடிக்கை அமைச்சகத்தின் திறன் மேம்பாட்டு நாட்காட்டியின் மதிப்பாய்வைத் தொடர்ந்து, திறன் மேம்பாடு, வெளிப்படைத்தன்மை மற்றும் சரியான நேரத்தில் குறைகளைத் தீர்ப்பதன் முக்கியத்துவத்தை வலியுறுத்துகிறது.

### 16. ஐந்தாவது உலகளாவிய தரநிலைகள் கருத்தரங்கம் (GSS-24) தொடங்கிய இடம் எது?

அ. புது தில்லி

ஆ. சென்னை

இ. ஹைதராபாத்

ஈ. போபால்



- ★ ஐந்தாவது உலகளாவிய தரநிலைகள் கருத்தரங்கம் (GSS-24) புது தில்லியில் மத்திய அமைச்சர் ஜோதிராதித்ய சிந்தியாவால் தொடக்கி வைக்கப்பட்டது. இது பன்னாட்டு தொலைத்தொடர்பு ஒன்றியத்தால் (ITU) ஏற்பாடு செய்யப்பட்ட ஆசிய-பசிபிக் பிராந்தியத்திற்கான ஒரு நிகழ்வாகும். டிஜிட்டல் மாற்றத்தின் எதிர்காலம் குறித்து விவாதிக்க சுமார் 1500 கொள்கை வகுப்பாளர்கள் மற்றும் உலகளாவிய அமைச்சர்கள் இதில் கலந்துகொண்டனர். வளர்ந்து வரும் தொழில்நுட்பங்களை செயல்படுத்துவதில் பன்னாட்டு தரநிலைகளின் முக்கிய பங்கை இது மையப்படுத்தியது.


### 17. ஆண்டுதோறும் உலக மாணாக்கர் நாள் கொண்டாடப்படுகிற தேதி எது?

அ. அக்டோபர் 14

ஆ. அக்டோபர் 15

இ. அக்டோபர் 16

ஈ. அக்டோபர் 17



- ★ உலக மாணாக்கர் நாள் ஆண்டுதோறும் அக்.15 அன்று கொண்டாடப்படுகிறது. இந்த நாள் உலகம் முழுவதும் உள்ள மாணாக்கரை கௌரவிப்பதோடு அவர்களின் சவால்கள்பற்றிய விழிப்புணர்வை ஏற்படுத்துகிறது. இது இந்தியாவின் முன்னாள் குடியரசுத்தலைவரும் கல்வியாளருமான டாக்டர் ஆ. ப. ஜெ. அப்துல் கலாமின் பிறந்தநாளைக் குறிக்கிறது. கல்வியின் முக்கியத்துவத்தையும் சமூகத்தின் எதிர்காலத்தை வடிவமைப்பதில் அதன் பங்கையும் இந்த நாள் எடுத்தியம்புகிறது. இது மாணாக்கர் தங்கள் கனவுகளைத் தொடரவும் தடைகளை கடக்கவும் ஊக்குவிக்கிறது.

### 18. அண்மையில் லாம்லாய் திருவிழாவை கொண்டாடிய மாநிலம் எது?

அ. மணிப்பூர்

ஆ. ஒடிசா

இ. சிக்கிம்

ஈ. மிசோரம்



- ★ மணிப்பூரின் தெங்னெளபால் மாவட்டத்தில் உள்ள மாரிங் சமூகத்தினர் ஆண்டுதோறும் லாம்லாய் திருவிழாவைக் கொண்டாடுகின்றனர். கிராமம் வழியாக பாரம்பரிய கௌசாப் பவனியுடன் இந்தத் திருவிழா தொடங்கியது. மாரிங் பழங்குடியினருக்கு குறிப்பிடத்தக்க நிகழ்வான இது, முன்னோர்களை மதித்து, ஒற்றுமையை மேம்படுத்துகிறது. இதன் கொண்டாட்டத்தின்போது கிராமத்தினர் வடிகால், சாலைகள் & வழிகள் உட்பட தங்கள் சுற்றுப்புறங்களை சுத்தம் செய்கிறார்கள். லாம்லாய் திருவிழா அறுவடை காலத்திற்கான தயாரிப்புகளின் தொடக்கத்தைக் குறிக்கிறது.

### 19. உள்நாட்டிலேயே உருவாக்கப்பட்ட இந்தியாவின் முதல் அதிவேக ரயிலை தயாரித்த நிறுவனம் எது?

அ. பாரத் எர்த் மூவர்ஸ் லிமிடெட் (BEML)

ஆ. பாரத் எலக்ட்ரானிக்ஸ் லிமிடெட் (BEL)



இ. ஹிந்துஸ்தான் ஏரோநாட்டிக்ஸ் லிமிடெட் (HAL)

ஈ. ரெயில்பெட்டி இணைப்புத் தொழிற்சாலை, பெரம்பூர் (ICF)

- ★ BEML ஆனது உள்நாட்டிலேயே உருவாக்கப்பட்ட மணிக்கு 280 கிமீட்டர் வேகத்தில் பயணிக்கும் இந்தியாவின் முதல் அதிவேக ரெயிலைத் தயாரித்துள்ளது. சோவியத் யூனியன் உதவியுடன் 1964 மே.11இல் நிறுவப்பட்ட BEML, தொடக்கத்தில் முழுவதுமாக இந்திய அரசாங்கத்திற்குச் சொந்தமானதாக இருந்தது.
- ★ பெங்களூருவைத் தலைமையிடமாகக் கொண்ட இது, மண்ணள்ளுதல், ரெயில்வே, போக்குவரத்து மற்றும் சுரங்கத் துறைகளுக்கான கனரக உபகரணங்களைத் தயாரித்து வருகிறது. 1992ஆம் ஆண்டில் இந்திய அரசாங்கம் தனது பங்குகளில் 25%த்தை விலக்கிக் கொண்டது. BEML ஆசியாவின் இரண்டாவது பெரிய மண்ணள்ளும் கருவிகளை உற்பத்தி செய்கின்றது.

20. அண்மையில் ஈராண்டுகளுக்கு நீட்டிக்கப்பட்ட சமர்த் திட்டம், கீழ்க்காணும் எந்தத்துறையில் திறன் மேம்பாட்டில் கவனஞ்செலுத்துகிறது?

அ. விவசாயம்

ஆ. ஜவுளி

இ. ஆயுதங்கள்

ஈ. தகவல் தொழில்நுட்பம்



- ★ சமர்த் திட்டம் என்பது 2024-25 மற்றும் 2025-26 நிதியாண்டுகளுக்கு ₹495 கோடி செலவீனத்தில் ஜவுளித் துறையில் திறன் மேம்பாட்டை மேம்படுத்துவதை நோக்கமாகக்கொண்ட ஓர் அரசாங்க முயற்சியாகும். நூற்பு மற்றும் நெசவுத்தொழிலைத் தவிர்ந்து, ஒழுங்கமைக்கப்பட்ட ஜவுளித்தொழில்களில் வேலைவாய்ப்பை உருவாக்குவதில் கவனஞ்செலுத்தி, 3 இலட்சம் பேருக்குப் பயிற்சியளிப்பதை இது தனது நோக்கமாகக் கொண்டுள்ளது. இத்திட்டம் தற்போதுள்ள தொழிலாளர்களை மேம்படுத்துவதை வலியுறுத்துகிறது மற்றும் பாரம்பரிய ஜவுளித்துறைகளான கைத்தறி மற்றும் கைவினைத்துறைகளை ஆதரிக்கிறது; பெண்களின் வேலைவாய்ப்பில் குறிப்பிடத்தக்க கவனம் செலுத்துகிறது. தற்போது வரை 2.89 இலட்சம் பெண்களுக்கு இது பயிற்சியளித்துள்ளது.

21. அண்மையில், இந்தியாவின் இரண்டாவது பட்டாம்பூச்சி பன்மய மையமாக உருவான தேசியப்பூங்கா எது?

அ. காசிரங்கா தேசியப்பூங்கா

ஆ. கேவலாதேவ் தேசியப்பூங்கா

இ. பெரியாறு தேசியப்பூங்கா

ஈ. இராஜாஜி தேசியப்பூங்கா



- ★ அஸ்ஸாமின் காசிரங்கா தேசியப்பூங்காவில் 446-க்கும் மேற்பட்ட பட்டாம்பூச்சி இனங்கள் பதிவுசெய்யப்பட்டுள்ளன; இது அருணாச்சல பிரதேசத்தின் நம்தபா தேசியப்பூங்காவிற்கு அடுத்தபடியாக இந்தியாவில் இரண்டாவது இடத்தில் உள்ளது. அஸ்ஸாமின் கோலாகாட் மற்றும் நாகோன் மாவட்டங்களில் காசிரங்கா அமைந்துள்ளது. பிரம்மபுத்திரா பள்ளத்தாக்கு வெள்ளப்பெருக்கில் ஆட்படாத மிகப்பெரிய பரப்பு இதுவாகும். 1985ஆம் ஆண்டில் UNESCO இதனை உலகப் பாரம்பரிய களமாக அறிவித்தது. புலிகளின் முதன்மை வாழ்விடமான இதன் வழியாக டி.பாலு ஆறு பாய்கிறது; அதே வேளையில் மொராடி.பாலு ஆறு அதன் தென்னெல்லையில் ஓடுகிறது.

22. பன்னாட்டு சூரிய ஆற்றல் கூட்டணியின் (ISA) ஏழாவது அமர்வு நடைபெறும் நகரம் எது?

அ. ஹைதராபாத்

ஆ. புது தில்லி

இ. மும்பை

ஈ. சென்னை



- ★ பன்னாட்டு சூரிய ஆற்றல் கூட்டணி (ISA) பேரவையின் ஏழாவது அமர்வுக்கான முற்காட்சி புது தில்லியில் நடந்தது. 2024 நவ.03-06 வரை புது தில்லியிலுள்ள பாரத மண்டபத்தில், இந்தியத்தலைவர் மற்றும் பிரான்சின் இணைத் தலைவர் தலைமையில் அமர்வு நடக்கும். ISA பேரவை அனைத்து உறுப்புநாடுகளையும் பிரதிநிதித்துவப்படுத்தும் ISAஇன் முடிவெடுக்கும் அமைப்பாகும். இது ISAஇன் கட்டமைப்பை செயல்படுத்துவது பற்றி விவாதிக்கிறது, பொது இயக்குநரைத் தேர்ந்தெடுக்கிறது, பட்ஜெட்டை அங்கீகரிக்கிறது மற்றும் சூரிய ஆற்றல் திட்டங்களை மதிப்பிடுகிறது. ISA ஆனது 120 ஒப்பளித்த நாடுகளைக் கொண்டுள்ளது; அதில் 102 முழுநேர உறுப்புநாடுகள் அடங்கும். இந்தியா தலைமைப் பொறுப்பையும் பிரான்ஸ் இணை தலைமைப் பொறுப்பையும் வகிக்கிறது.

### 23. மேரா ஹூ சோங்பா விழா கொண்டாடப்பட்ட மாநிலம் எது?

அ. நாகாலாந்து

ஆ. மணிப்பூர்

இ. அஸ்ஸாம்

ஈ. சிக்கிம்



- ★ ஆண்டுதோறும் கொண்டாடப்படும் மேரா-ஹூ-சோங்பா திருவிழாவை மணிப்பூர் கொண்டாடியது; இது அதன் மலையக மற்றும் பள்ளத்தாக்கு சமூகங்களுக்கு இடையிலான ஒற்றுமைக்கான மாநிலத்தின் உறுதிப்பாட்டைக் குறிக்கும் ஒரு கலாசார நிகழ்வாகும். இது ஆண்டுதோறும் மெய்தே நாட்காட்டியில் மேரா மாதத்தின் 15ஆவது திங்கள் நாளில் அனுசரிக்கப்படுகிறது. சானா கோனூங்கில் பட்டத்தரசரும் நாடாளுமன்ற உறுப்பினருமான லீஷெம்பா சனஜோபா தலைமையில் கொடியேற்றத்துடன் இந்நிகழ்வு தொடங்கியது. பாரம்பரிய சடங்குகளான மென் டோங்பா மற்றும் யென்காங் தம்பா ஆகியவை காங்லா உத்ராவில் நிகழ்த்தப்பட்டன.


### 24. பன்னாட்டு மெத்தனால் கருத்தரங்கு மற்றும் கண்காட்சி - 2024ஐ ஏற்பாடு செய்த நிறுவனம் எது?

அ. NITI ஆயோக்

ஆ. இந்திய ரிசர்வ் வங்கி (RBI)

இ. வேளாண்மை மற்றும் ஊரக வளர்ச்சிக்கான தேசிய வங்கி (NABARD)

ஈ. அறிவியல் மற்றும் தொழில்நுட்ப ஆராய்ச்சி கவுன்சில் (CSIR)



- ★ NITI ஆயோக் புது தில்லியில் இருநாள் பன்னாட்டு மெத்தனால் கருத்தரங்கு மற்றும் கண்காட்சி - 2024ஐ நடத்தியது. அமெரிக்க மெத்தனால் நிறுவனத்துடன் இணைந்து இது நடத்தப்பட்டது. இது மெத்தனால் உற்பத்தி, பயன்பாடுகள் மற்றும் உலகளாவிய தொழில்நுட்ப வளர்ச்சியில் கவனம் செலுத்தியது. இந்தக் கருத்தரங்கு ஆற்றல் மாற்றத்தில் மெத்தனாலின் பங்கையும், பசுமையான கப்பல் போக்குவரத்தில் குறைந்த கார்பன் எரிபொருளாக அதன் பங்கையும் எடுத்துக்காட்டியது.

### 25. அண்மையில், "வேளாண்மை மற்றும் வளங்காப்பு" என்ற தலைப்பில் அறிக்கையை வெளியிட்ட அமைப்பு எது?

அ. ஐநா வளர்ச்சித் திட்டம் (UNDP)

ஆ. பன்னாட்டு இயற்கைப் பாதுகாப்புச் சங்கம் (IUCN)

இ. ஐநா சுற்றுச்சூழல் திட்டம் (UNEP)

ஈ. உலக வங்கி



- ★ பன்னாட்டு இயற்கைப் பாதுகாப்புச் சங்கம் (IUCN) "வேளாண்மை மற்றும் வளங்காப்பு" என்ற தலைப்பிலான ஓர் அறிக்கையை வெளியிட்டது. வேளாண்மைக்கும் பல்லுயிர் பாதுகாப்புக்கும் இடையிலான சிக்கலான உறவை இந்த அறிக்கை ஆராய்கிறது. விளைநிலங்கள், மேய்ச்சல் நிலங்கள், தோட்டங்கள் மற்றும் நீர்ப்பாசனமாக வாழ்விடம் மாற்றப்படுவதால் IUCN சிவப்புப்பட்டியலில் உள்ள 34% உயிரினங்களை வேளாண்மை நேரடியாக அச்சுறுத்துகிறது.



- ★ மறைமுக அச்சுறுத்தல்களில் ஆக்கிரமிப்பு இனங்கள், ஊட்டச்சத்து ஏற்றுதல், மண் அரிப்பு, வேளாண் இரசாயனங்கள் மற்றும் தட்பவெப்பநிலை மாற்றம் ஆகியவை அடங்கும். நேர்மறையான பக்கத்தில், IUCN சிவப்புப்பட்டியலில் உள்ள சுமார் 17% உயிரினங்களுக்கு வேளாண்மை வாழ்விடத்தை வழங்குகிறது.

## 26. கலாசார அமைச்சகத்தால் அபிதம்ம திவாஸ் என்று கொண்டாடப்பட்ட நாள் எது?

அ. அக்டோபர் 16

ஆ. அக்டோபர் 17

இ. அக்டோபர் 18

ஈ. அக்டோபர் 19



- ★ அபிதம்ம திவாஸ் 2024 அக்ட.17 அன்று கலாசார அமைச்சகம் மற்றும் பன்னாட்டு பௌத்த கூட்டமைப்பு ஆகியவற்றால் கொண்டாடப்பட்டது. இது புத்தர் அபிதம்மத்தைக் கற்பித்தபின், தாவதிம்ச உலகத்திலிருந்து திரும்பியதை நினைவு கூருகிறது. மேம்பட்ட போதனைகளை அவர் சீடர்களுடன் பகிர்ந்துகொண்டதை இந்த நாள் குறிக்கிறது. அபிதம்ம திவாஸ் முதல் பருவமழைப்பின்னடைவைக் குறிக்கும் பவரண திருவிழாவுடன் ஒத்துப்போகிறது. பாரம்பரியமாக, புத்தர் தவடிசாவில் தனது தாயார் மாயாவுக்கு மூன்று மாதங்கள் கற்பித்தார். இந்தக் காலகட்டம் தியானத்திற்கான பௌத்த தவக்காலமான வஸ்ஸாவுடன் ஒத்துப்போகிறது.

- ★ ஏழாவது திங்கள் மாதத்தின் முழு நிலவில் கொண்டாடப்படுகிற இது, மியான்மர், தாய்லாந்து, லாவோஸ், கம்போடியா மற்றும் இலங்கைபோன்ற நாடுகளில் அனுசரிக்கப்படுகிறது.

## 27. ஐரோப்பிய விண்வெளி முகமையின் (ESA) PROBA-3 திட்டத்தின் முதன்மை நோக்கம் என்ன?


அ. நிலவின் மேற்பரப்பை ஆராய்வது

ஆ. சூரியனின் வில்லொளி வட்டத்தை விரிவாக

கூர் நோக்குவதற்காக ஒரு செயற்கை கிரகணத்தை உருவாக்குவது

இ. பூமியின் வளிமண்டலத்தை ஆய்வு செய்வது

ஈ. சிறுகோள்களை ஆய்வு செய்வது



- ★ ஐரோப்பிய விண்வெளி முகமை (ESA) தலைமையிலான PROBA-3 திட்டம், 2024 நவம்பர் மாதத்தில் ஏவப்பட திட்டமிடப்பட்டுள்ளது. இத்திட்டம் இரண்டு ஒருங்கிணைந்த செயற்கைக்கோள்களைப் பயன்படுத்தி ஒரு செயற்கை கிரகணத்தை உருவாக்குவதை நோக்கமாகக்கொண்டுள்ளது. இந்தப்புதுமையான அணுகுமுறை சூரியனின் வில்லொளி வட்டத்தை (corona) விரிவாக கூர்நோக்க அனுமதிக்கிறது. வில்லொளி வட்டமானது பொதுவாக சூரியனின் பிரகாசத்தால் மறைக்கப்படுகிறது. இந்தக்கூட்டிணைவில் பல்வேறு ஐரோப்பிய நாடுகள் மற்றும் இந்திய விண்வெளி ஆராய்ச்சி நிறுவனம் (ISRO) ஈடுபட்டுள்ளது.

## 28. அண்மையில், இந்திய மொபைல் காங்கிரஸின் 8ஆவது பதிப்பு நடைபெற்ற நகரம் எது?

அ. மும்பை

ஆ. பெங்களூரு

இ. புது தில்லி

ஈ. சென்னை



- ★ பாரத மண்டபத்தில் நிகழ்ந்த 2024 - உலக தொலைத்தொடர்பு தரநிலைப்படுத்தல் பேரவையின்போது பிரதமர் நரேந்திர மோதி, 8ஆவது இந்திய மொபைல் காங்கிரஸைத் தொடக்கிவைத்தார். இந்நிகழ்வை தொலைத்தொடர்புத் துறை, மத்திய தகவல் தொடர்பு அமைச்சகம் மற்றும் இந்தியாவின் செல்லுலர் இயக்கிகள் சங்கம் ஆகியவை ஏற்பாடு

செய்தன. இது குவாண்டம் தொழில்நுட்பம், சுழற்சிப்பொருளாதாரம், 6G, 5G, இணைய உலகம், இணையவெளிப் பாதுகாப்பு மற்றும் பலவற்றில் இந்தியாவின் கண்டுபிடிப்புகளை எடுத்துக்காட்டுகிறது.

- ★ 120-க்கும் மேற்பட்ட நாடுகளில் இருந்து 400-க்கும் மேற்பட்ட கண்காட்சியாளர்கள் மற்றும் சுமார் 900 புத்தொழில் நிறுவனங்கள் பங்கேற்றன. இந்தக் காங்கிரஸில் 900-க்கும் மேற்பட்ட தொழில்நுட்ப அமர்வுகள் மற்றும் 600-க்கும் மேற்பட்ட பேச்சாளர்களுடன் கலந்துரையாடல்கள் இடம்பெற்றன. இந்திய மொபைல் காங்கிரஸ் ஆசியாவின் மிகப் பெரிய டிஜிட்டல் தொழில்நுட்ப மன்றமாகும்; இது அதிநவீன தீர்வுகள் மற்றும் சேவைகளைக் காட்சிப்படுத்துகிறது.

## 29. 2024இல் கைதழுவுதல் முதலீட்டு மன்றத்தை ஆரம்பித்த அமைப்பு எது?

அ. உலக சுகாதார அமைப்பு (WHO)

ஆ. உணவு மற்றும் உழவு அமைப்பு (FAO)

இ. பன்னாட்டு தொழிலாளர் அமைப்பு (ILO)

ஈ. உலக வர்த்தக அமைப்பு (FAO)



- ★ உணவு மற்றும் உழவு அமைப்பு (FAO) 2024இல் கைதழுவுதல் முதலீட்டு மன்றத்தைத் தொடங்கியது. 2019ஆம் ஆண்டில் தொடங்கப்பட்ட கைதழுவுதல் முன்முயற்சி, உணவுப் பாதுகாப்பை மேம்படுத்துவதற்கும், வறுமையைக் குறைப்பதற்கும், குறைந்த மற்றும் நடுத்தர வருமான நாடுகளில் பொருளாதார வளர்ச்சியை மேம்படுத்துவதற்கும் கூட்டாண்மை மற்றும் முதலீடுகளில் கவனம் செலுத்தியது. இந்த முயற்சியானது மூன்று வளங்குன்றா வளர்ச்சி இலக்குகளை அடைவதை நோக்கமாகக் கொண்டுள்ளது: வறுமையை ஒழித்தல் (SDG-1), பட்டினியை ஒழித்தல் (SDG-2) மற்றும் ஏற்றத்தாழ்வுகளைக்குறைத்தல் (SDG-10). இந்த முயற்சியில் இந்தியா அணிசேரவில்லை.

## 30. ஜீரோ டிஃபெக்ட் மற்றும் ஜீரோ எஃபெக்ட் என்ற முன்னெடுப்பைத் தொடங்கிய அமைச்சகம் எது?

அ. குறு, சிறு மற்றும் நடுத்தர தொழில்துறை அமைச்சகம்

ஆ. AYUSH அமைச்சகம்

இ. மின்சார அமைச்சகம்

ஈ. வேதிகள் மற்றும் உரங்கள் அமைச்சகம்



- ★ மத்திய வர்த்தகம் மற்றும் தொழில்துறை அமைச்சர் இந்திய தரமேலாண்மைக்கான (IFQM) கருத்தரங்கத்தில், 'ஜீரோ டிஃபெக்ட் அண்ட் ஜீரோ எஃபெக்ட்' (ZED) என்ற முன்னெடுப்பை எடுத்துரைத்தார். இது MSME அமைச்சகத்தால் 2016 ஆம் ஆண்டில் தொடங்கப்பட்டது. ZED முன்னெடுப்பு என்பது ஓர் ஒருங்கிணைந்த சான்றிதழ் அளிப்புத் அமைப்பாகும். மேம்பட்ட தொழில்நுட்பத்தைப் பயன்படுத்தி தரமான தயாரிப்புகளை உற்பத்திசெய்ய MSMEகளை ஊக்குவிப்பதை இது நோக்கமாகக் கொண்டுள்ளது. ஊக்கத்தொகைமூலம் அதிக ZED சான்றுநிலைகளை அடைவதை இந்த முயற்சி ஊக்குவிக்கிறது. இது தயாரிப்பு தரத்தை உயர்த்தி, சுற்றுச்சூழல் பாதிப்பைக் குறைப்பதன்மூலம், "இந்தியாவில் தயாரிப்போம்" என்ற பிரச்சாரத்தை ஆதரிக்கிறது.

## 31. இந்தியாவின் முதலாவது வானூர்தி நிலையம் சார்ந்த தானியங்கி உள்ளரங்க காற்றுத் தர கண்காணிப்பு வசதி தொடங்கப்பட்டுள்ள இடம் எது?

அ. சென்னை

ஆ. கோயம்புத்தூர்

இ. திருவனந்தபுரம்

ஈ. கொச்சி



- ★ இந்தியாவின் முதலாவது விமான நிலையம் சார்ந்த தானியங்கி உள்ளரங்க காற்றுத் தர கண்காணிப்பு வசதியான 'பவன சித்ரா'வை திருவனந்தபுரம் பன்னாட்டு விமான நிலையத்தில் மத்திய அறிவியல் & தொழில்நுட்பத்துறை

அமைச்சர் Dr ஜிதேந்திர சிங் நாட்டுக்கு அர்ப்பணித்தார். CSIR-NIISTஆல், உள்ளூரில் கிடைக்கும் பொருட்களிலில் இருந்து வடிவமைக்கப்பட்ட உள்நாட்டு உப்புற சூரிய மின்கலங்களால் இக்காற்றுத் தர மானிட்டர் இயக்கப்படுகிறது. இது வெப்பநிலை, ஈரப்பதம், கரியமிலம் (CO<sub>2</sub>), கார்பன் மோனாக்சைடு (CO) மற்றும் ஆவியாகும் கரிம சேர்மங்களை அளவிடும் பல உணரிகளைக்கொண்டுள்ளது. காற்றின் தரக்குறியீட்டைக் கணக்கிடுகிற இது, இருக்கும் அனைத்து அளவீடுகளையும் ஒரே திரையில் காட்டும்.

### 32. ஆயுர்வேத ஆராய்ச்சிக்கான சிறப்பு மையம் நிறுவப்பட்டுள்ள மாநிலம் எது?

அ. மகாராஷ்டிரா

ஆ. கேரளா

இ. பீகார்

ஈ. தெலுங்கானா



- ★ கேரளாவின் பாப்பனம்கோடில் உள்ள CSIR-National Institute for Interdisciplinary Science and Technology (NIIST)இல் ஆயுர்வேத ஆராய்ச்சிக்கான புதிய மையம் நிறுவப்படும். இந்த மையம் ஆயுர்வேத தயாரிப்புகளை சர்வதேச தரத்தை பூர்த்தி செய்ய அறிவியல் பூர்வமாக சோதித்து சரிபார்ப்பதை நோக்கமாகக் கொண்டுள்ளது. ஆயுர்வேத சூத்திரங்கள் பன்னாட்டு தரம், பாதுகாப்பு மற்றும் செயல்திறன் தரங்களை பூர்த்திசெய்வதை இது உறுதிசெய்யும்.
- ★ AYUSH நிறுவனங்களை ஆதரிப்பதற்கும், நவீன சுகாதாரப்பாதுகாப்பு அமைப்புகளில் ஆயுர்வேதத்தின் உலகளாவிய வரவேற்புக்கு மத்தியில், உயர்தர ஆயுர்வேத தயாரிப்புகளுக்கான மையமாக கேரளாவை நிலைநிறுத்துவதற்கும் இந்த முயற்சி முக்கியமானதாகும்.

### 33. பின்வரும் நாடுகளில் எந்தெந்த நாடுகள் ஐந்து கண்கள் கூட்டணியில் உறுப்பினராக உள்ளன?

அ. ஆஸ்திரேலியா, கனடா, நியூசிலாந்து, ஐக்கிய இராச்சியம் மற்றும் அமெரிக்கா

ஆ. ரஷ்யா, இந்தியா, மியான்மர், உக்ரைன் மற்றும் பிரான்ஸ்

இ. ஆப்கானிஸ்தான், பாகிஸ்தான், சீனா, இந்தியா மற்றும் பூட்டான்

ஈ. ரஷ்யா, சீனா, இந்தியா, பிரான்ஸ் மற்றும் இந்தோனேஷியா



- ★ ஐந்து கண்கள் கூட்டணியானது கனடாவின் சட்ட நடவடிக்கைகளுக்கு இந்தியா ஒத்துழைக்க வலியுறுத்தி கனடா நாட்டுக்கு ஆதரவு தெரிவித்துள்ளது. ஆஸ்திரேலியா, கனடா, நியூசிலாந்து, இங்கிலாந்து மற்றும் அமெரிக்கா ஆகிய 5 ஆங்கிலம் பேசும் நாடுகளின் இந்தக் கூட்டணி என்பது ஒரு பலதர்ப்பு உளவுத்துறை-பகிர்வு வலையமைப்பாகும். கடந்த 1946ஆம் ஆண்டு UK-USA உடன்படிக்கையின் அடிப்படையில், இரண்டாம் உலகப்போருக்குப்பிறகு இது உருவாக்கப்பட்டது. இந்தக் கூட்டணி செயற்கைக்கோள்கள், தொலைபேசி வலையமைப்புகள் மற்றும் ஒளியிழை வடங்களைப் பயன்படுத்தி உலகளாவிய கண்காணிப்பை மேற்கொள்வதற்குப் பெயர்பெற்றது.

### 34. வாலோங் போர் என்பது கீழ்க்காணும் எந்தப் போரின் ஒருபகுதியாக இருந்தது?

அ. 1971இல் நடந்த இந்தியா-பாகிஸ்தான் போர்

ஆ. 1962இல் நடந்த சீன-இந்திய போர்

இ. 1947இல் நடந்த இந்திய-பாகிஸ்தான் போர்

ஈ. 1999இல் நடந்த கார்கில் போர்



- ★ 1962ஆம் ஆண்டு நடந்த சீன-இந்தியப்போரின் ஒரு பகுதியாக நிகழ்ந்த வாலோங் போரின் 62ஆவது ஆண்டு நிறைவைக் குறிக்கும் வகையில் ஒருமாத நிகழ்வுகளை நடத்த இராணுவம் திட்டமிட்டுள்ளது. இந்தியா-சீனா-மியான்மர் முச்சந்தி அருகே அருணாச்சல பிரதேச மாநிலத்தில் இந்தப் போர் நடந்தது. மிகப்பெரிய அளவிலான சீனத் தாக்குதலுக்கு எதிராக வாலோங்கை இந்தியப்படைகள் காத்தன.

- ★ சுமார் 830 இந்திய வீரர்கள் கொல்லப்பட்டனர், காயமடைந்தனர் அல்லது கைப்பற்றப்பட்டனர். இந்தப் போர் இந்திய வீரத்திற்காக நினைவுகூரப்படுகிறது.

35. முதலாவது ASEAN-இந்தியா டிராக்-1 இணையவெளிக் கொள்கை குறித்த பேச்சுவார்த்தை நடைபெற்ற இடம் எது?

அ. புது தில்லி

ஆ. சிங்கப்பூர்

இ. பாரிஸ்

ஈ. லண்டன்



- ★ இந்தியாவின் வெளியுறவு அமைச்சகத்தைச் சேர்ந்த அமித் A சக்லா தலைமையில் முதல் ASEAN-இந்தியா டிராக்-1 இணையவெளிக் கொள்கை குறித்த பேச்சுவார்த்தை சிங்கப்பூரில் நடைபெற்றது. இருதரப்பினரும் இணைய அச்சுறுத்தல், தேசிய இணையவெளிக் கொள்கைகள், அச்சுறுத்தல் மதிப்பீடுகள் மற்றும் ஐநாஇல் அண்மைய ICT முன்னேற்றங்கள் குறித்து விவாதித்தனர். இப்பேச்சுவார்த்தை திறன் மேம்பாடு மற்றும் பயிற்சியில் ஒத்துழைப்பை மையப்படுத்தியது. இணையவெளிப்பாதுகாப்பில் கூட்டு நடவடிக்கைகளுக்கான குறிப்பிட்ட பகுதிகளை இனம் காண்பதை இது நோக்கமாகக் கொண்டுள்ளது.

36. ஓர் அண்மைய ஆய்வின்படி, உலகில் மிகமோசமான இணைய சுதந்திரம் உள்ள இரு நாடுகள் எவை?

அ. மியான்மர் மற்றும் சீனா

ஆ. பூடான் மற்றும் நேபாளம்

இ. சீனா மற்றும் வங்காளதேசம்

ஈ. மியான்மர் மற்றும் இலங்கை



- ★ ஃபிரீடம் ஹெளஸின் 2024 - 'ஃப்ரீடம் ஆன் தி நெட்' அறிக்கையில் இணைய சுதந்திரத்தில் சீனா கடைசி இடத்தில் உள்ளது. அணுகல் தடைகள், உள்ளடக்க வரம்புகள் மற்றும் பயனர் உரிமை மீறல்கள் ஆகியவற்றின் அடிப்படையில் 2023 ஜூன் முதல் 2024 மே மாதம் வரை இணைய சுதந்திரத்தை இது மதிப்பிட்டுள்ளது. சீனா அதன் தரநிலையை மியான்மருடன் பகிர்ந்துகொண்டது; இவ்விரு நாடுகளும் 9/100 மதிப்பெண்களைப் பெற்றன.

- ★ உலக வலையமைப்பிலிருந்து தனது உள்நாட்டு இணையவெளியை தனிமைப்படுத்தும் முயற்சிகளை சீனா தீவிரப்படுத்தியுள்ளது. சீன அரசாங்கம் பன்னாட்டு இணையதள அணுகலைத் தடுத்ததோடு VPN பயனர்களுக்கு கடுமையான அபராதமும் விதிக்கிறது.



## செய்தித்தாள் நடப்பு நிகழ்வுகள்



### 1. புதிய நீதி தேவதை.

இந்திய உச்சநீதிமன்றத்தின் நீதிபதிகள் நூலகத்தில் திறக்கப்பட்ட கண்களுடன், அரசியல் சாசனத்தை ஏந்திய 'நீதி தேவதை' சிலையை தலைமை நீதிபதி DY சந்திரகுட் திறந்து வைத்தார். காலனித்துவ பாரம்பரியத்தை அகற்றும் முயற்சியாக, உச்சநீதிமன்ற நீதிபதிகள் நூலகத்தில் கருப்புத்துணியால் கண்கள் கட்டப்பட்டு, கையில் வாளுடன் இருந்த பழைய நீதி தேவதை சிலை அகற்றப்பட்டுள்ளது.

## 2. அஸ்ஸாம் குடியரிமை சட்டப்பிரிவு செல்லும்! – உச்சநீதிமன்றம் தீர்ப்பு.

"அஸ்ஸாம் மாநிலத்தில் கடந்த 1966 ஜனவரி.01ஆம் தேதிமுதல் 1971 மார்ச்.25ஆம் தேதி வரை சட்டவிரோதமாக புலம்பெயர்ந்தவர்களுக்கு இந்திய குடியரிமை வழங்க வகைசெய்யும் குடியரிமைச்சட்டத்தின் பிரிவு 6ஏ செல்லும்" என்று உச்சநீதிமன்ற அரசியல் சாசன அமர்வு வியாழக்கிழமை தீர்ப்பளித்தது. இதன்மூலம், 1971 மார்ச்.25ஆம் தேதிக்கு முன்பாக அஸ்ஸாம் மாநிலத்துக்குப் புலம்பெயர்ந்து குடியிருந்து வருபவர்கள் இந்திய குடியரிமையைப்பெற முடியும் என்பதை உச்சநீதிமன்றம் உறுதிசெய்துள்ளது.

## 3. அடுத்த தலைமை நீதிபதியாக சஞ்சீவ் கன்னா பெயர் பரிந்துரை!

உச்சநீதிமன்றத்தின் அடுத்த தலைமை நீதிபதியாக சஞ்சீவ் கன்னா பெயரை தற்போதைய தலைமை நீதிபதி DY சந்திரசூட் பரிந்துரைத்தார். கடந்த 2022 நவம்பர் முதல் உச்சநீதிமன்ற தலைமை நீதிபதியாக பதவி வகித்துவரும் DY சந்திரசூட், வருகின்ற நவ.11ஆம் தேதியுடன் ஓய்வுபெறவுள்ளார். அடுத்த ஆறுமாதகாலம் உச்சநீதிமன்ற தலைமை நீதிபதி பதவி வகிக்கவுள்ள சஞ்சீவ் கன்னா, அடுத்தாண்டு மே.13ஆம் தேதியுடன் ஓய்வுபெறவுள்ளார்.

## 4. BRICS மாநாட்டில் பங்கேற்க ரஷியா செல்கிறார் பிரதமர்!

16ஆவது BRICS உச்சிமாநாட்டில் பங்கேற்க இரண்டு நாள் பயணமாக பிரதமர் நரேந்திர மோதி அக்ட.22 ரஷியா செல்கிறார். பிரேஸில், ரஷியா, இந்தியா, தென்னாப்பிரிக்கா, சீனா, ஈரான், சவுதி அரேபியா, எத்தியோப்பியா, எகிப்து, ஐக்கிய அரபு அமீரகம் ஆகிய நாடுகள் BRICS கூட்டமைப்பில் அங்கம் வகிக்கின்றன. இந்தக் கூட்டமைப்பின் 16ஆவது உச்சிமாநாடு ரஷியாவின் கசான் பகுதியில் அக்ட.22 & 23 தேதிகளில் நடைபெறுகிறது. உச்சிமாநாட்டின் நிகழாண்டு கருப்பொருள், "உலகளாவிய வளர்ச்சி மற்றும் பாதுகாப்புக்கான பலதரப்பு வாதத்தை வலுப்படுத்துதல்" என்பதாகும்.

## 5. கடற்படை நாள்: சென்னை – கன்னியாகுமரி இடையே கார் பேரணி.

இந்தியக்கடற்படை நாளை முன்னிட்டு சென்னை முதல் கன்னியாகுமரி வரையிலான கார் பேரணி அடையாறில் தொடங்கியது. 1971ஆம் ஆண்டு நடந்த இந்தியா-பாகிஸ்தான் இடையேயான போரின்போது, டிச.04 அன்று நடந்த தாக்குதலில் கராச்சி துறைமுகத்தில் பாகிஸ்தானுக்கு சொந்தமான நான்கு போர்க்கப்பல்களை இந்தியக்கடற்படை மூழ்கடித்தது. இது இந்தத் தாக்குதல், இந்தியாவின் வெற்றியில் முக்கிய பங்காற்றியது. இதை நினைவுகூரும் வகையில், ஒவ்வோர் ஆண்டும் டிச.04ஆம் தேதி இந்தியக்கடற்படை நாளாகக் கொண்டாடப்பட்டு வருகிறது.

## 6. தேசிய மகளிர் ஆணையத் தலைவராக விஜயா கிஷோர் ரஹத்கர் நியமனம்.

தேசிய மகளிர் ஆணைய (NCW) தலைவராக விஜயா கிஷோர் ரஹத்கர் நியமிக்கப்பட்டுள்ளார். தேசிய மகளிர் ஆணையச்சட்டம், 1990இன் பிரிவு-3இன்கீழ், ஆணையத்தின் தலைவராக விஜயா கிஷோர் ரஹத்கர் நியமனம் செய்யப்பட்டுள்ளார். அவருடைய பதவிக்காலம் 3 ஆண்டுகள் அல்லது அவர் 65 வயதை எட்டும் வரை நீடிக்கும்.

## 7. டாணா புயல்.

டாணா புயல் (TANA) என்பது வங்கக்கடலில் உருவாகிய புயலாகும். இது நடப்பு 2024 – வடகிழக்குப் பருவமழைக் காலத்தில் ஏற்பட்ட முதலாவது புயலும், 2024ஆம் ஆண்டின் மூன்றாவது புயலுமாகும். 'டாணா' என்பது கத்தார் நாடு பரிந்துரைத்த பெயர் ஆகும். இந்தப்புயல் தீவிர புயலாக வடக்கு ஒடிசா – மேற்கு வங்க கடற்கரை பகுதிகளில், பூரி – சாகர் தீவுகளுக்கு இடையே கரையைக் கடந்தது.

## **IMPORTANT LINKS**

### TNPSC CURRENT AFFAIRS

<https://www.winmeen.com/tnpsc-tamil-current-affairs/>

WINMEEN: INSTALL THE WINMEEN APP  
DAILY FREE & PREMIUM TNPSC STUDY MATERIALS & ONLINE TEST

<https://play.google.com/store/apps/details?id=co.robin.jbzw>

WINMEEN: WINMEEN TNPSC TEST SERIES - SAMACHEER LESSON WISE TEST  
+ PREVIOUS YEAR MODEL TEST FOR TNPSC GROUP 1,2, 4 & VAO

<https://wp.me/p7JanY-ag8>